



Franski orkurisin Total hefur fingið tillutað fleiri nýggj leitiroyvi nær føroyska markinum og ikki so langt frá Súla Stelkur brunninum, sum varð boraður á føroyskum øki herfyri.

# Franska Total vónar at finna meira gass á Atlantsmótinum

Deil:



Jan Müller

07.11.2014 - 18:05

[Oljan.fo](http://Oljan.fo)

Hyggja vit at seinastu tillutanini av nýggjum leitiroyvum í bretskum øki við føroyskum brillum, so er tað fyrst og fremst franska olju- og gassfelagið Total, sum vit fáa eygað á. Felagið hefur fingið tillutað fleiri nýggj loyvi, harav fleiri liggja tætt við føroyska markið. Og eisini tætt við Súla Stelkur leitimiðið, har West Hercules boraði ein brunn herfyri. Felagið man teljast millum tey mest virknu í økinum millum Hetland og markið, í hvussu er tá tað snýr seg um at finna gass og fáa tað til høldar.

Stóra gassútbyggingin "Laggan Tormore", sum er tann fyrsta av sínum slag á Atlantsmótinum yvirhøvur, hevur so ikki sløkt tostan hjá franska orkurisanum, sum beint tvørturðimóti er farin at brúka enn meira orku og pengar til at finna enn fjaldar gassgoymslur í undirgrundini eystan fyri føroyska markið. Saman við danska DONG, hevur Total bygt eina framleiðslustøð á havbotninum miðskeiðið millum Hetland og føroyska markið. Haðani er so ætlanin at flyta gass til eina verksmiðju á landi í Hetlandi, har tað verður viðgjørt og flutt víðari til marknaðin á meginlandinum. Við hesum fer økið vestan fyri Hetland at fáa enn størri týðning fyri Bretland. Total var eitt av feløgnum, sum í síni tíð vísti Føroyum áhuga.

Umframt Total hevur oljufelagið Chrysaor fingið tillutað leitiloyvi vestan fyri Hetland. Fara vit so longur suður til økið vestan fyri Hebridurnar, so hava trý feløg, sum enn eru virkin í Føroyum, OMV, Statoil og Dong fingið fleiri loyvi har. Hetta er í einum øki, har lítið leitivirksemi hevur verið. Loyvini liggja ikki so langt sunnan fyri føroyska markið.

As so fá oljufeløg hava fingið leitiloyvi á Atlantsmótinum hesaferð kann vera tí, at stórt tal av loyvum eru latin í hesum økinum við tær seinastu útbjóðingarnar, og tí má roknast við, at feløgini hava úr at gera at arbeiða við sínum verandi loyvum. Stóru feløgini, sum hava verið og eru mest virkin í hesum økinum, BP, Shell, ConocoPhillips og Chevron eru í ferð við at gera stórar íløgur í útbyggingar og eru eisini í ferð við at bora brunnar í verandi loyvum.

Annars er tað ein sannroynd, at færri brunnar eru boraðir í bretskum øki seinastu árinum sammeta vit við tíðina frammanundan. T.d. vórðu boraðir umleið 17 brunnar í 2013 á bretsku landgrunninum ímóti 44 í 2008.

Tað kemur tí væl við hjá bretsku oljuyndugleikunum og oljuídnaðinum, at so stórt tal av feløgum søkti um leitiloyvi í 28. útbjóðingini. Tilsamans 134 loyvi eru latin, harav tey bæði føroysku oljufeløgini, Atlantic Petroleum og Faroe Petroleum hava fingið tillutað tilsamans 8 loyvi. Norska Statoil er tað felagið, sum hevur skorað flest loyvi í útbjóðingini. Um hetta fer at hava ávirkan á tess virksemi í Føroyum sigur søgan tó einki um.

Talan er annars um størstu útbjóðingina á bretskum øki seinastu 50 árinum. Fyrsta útbjóðingin var í 1964. Í dag arbeiða 450.000 fólk í oljuvinnuni í Bretlandi beinleiðis ella í tilknýttum vinnum.

